

NSD NEWS BULLETIN
ALL INDIA RADIO, GUWAHATI
0000000000

Date : 14-10-2024

Time : 0705 hrs

Assamese Morning Bulletin
HEADLINES

- ১। ৰাষ্ট্ৰপতি শ্ৰীমতী দ্ৰৌপদী মুৰ্মুৱে আজি আলজেৰিয়াৰ ৰাষ্ট্ৰপতি আব্দেলমজিদ টেবুনেৰ সৈতে দ্বিপাক্ষিক আলোচনাত মিলিত হ'ব।
- ২। লোকসভাৰ অধ্যক্ষ ওম বিৰলাৰ নেতৃত্বত ভাৰতীয় সংসদীয় প্ৰতিনিধি দলটোৱে আন্তঃসংসদীয় সংঘৰ বৈঠকত অংশগ্ৰহণ কৰাৰ উদ্দেশ্যে যোৱানিশা জেনেভাত উপস্থিত হয়।
- ৩। বিজেপিয়ে কেন্দ্ৰীয় গৃহমন্ত্ৰী অমিত শ্বাহ আৰু মধ্যপ্ৰদেশৰ মুখ্যমন্ত্ৰী মোহন যাদৱক হাৰিয়ানাৰ বিজেপি বিধায়িনী দলৰ বৈঠকৰ বাবে কেন্দ্ৰীয় পৰ্যবেক্ষক হিচাপে নিয়োগ কৰিছে।
- ৪। তান্যা হেমন্তেই বেদিগো ইণ্টাৰ নেচনেল বেডমিণ্টন প্ৰতিযোগিতাৰ মহিলাৰ ছিংগলছৰ খিতাপ দখল কৰিছে।

আৰু

- ৫। ভাৰতৰ যুকি ভাস্কী, ঋত্বিক চৌধুৰী বোলিপাল্লি আৰু অৰ্জুন কাধে আজি আলমাটি অপেন টেনিছ প্ৰতিযোগিতাৰ পুৰুষৰ ডাবলছৰ প্ৰি-কোৱাৰ্টাৰ ফাইনেলত অৱতীৰ্ণ হ'ব।

00000

ৰাষ্ট্ৰপতি শ্ৰীমতী দ্ৰৌপদী মুৰ্মু আলজেৰিয়া, ম'ৰিটেনিয়া আৰু ম'লাৰিৰ ত্ৰিদেশীয় ভ্ৰমণসূচীৰ প্ৰথম পৰ্যায়ত যোৱানিশা আলজেৰিয়াৰ ৰাজধানী আলজিয়াৰ্ছত উপস্থিত হয়। এই ভ্ৰমণৰ আজি দ্বিতীয় দিনা ৰাষ্ট্ৰপতিগৰাকীয়ে ভাৰত-আলজেৰিয়াৰ মাজৰ সম্পৰ্ক শক্তিশালী আৰু সম্প্ৰসাৰণ কৰাৰ উদ্দেশ্যে দেশখনৰ নেতৃবৰ্গৰ সৈতে কেইবাখনো দ্বিপাক্ষিক বৈঠকত মিলিত হ'ব। কালি আলজিয়াৰ্ছ আন্তঃৰাষ্ট্ৰীয় বিমান বন্দৰত উপস্থিত হোৱাৰ পাছত দেশখনৰ ৰাষ্ট্ৰপতি আব্দেলমজিদ টেবুনে ৰাষ্ট্ৰপতি শ্ৰীমতী মুৰ্মুক আনুষ্ঠানিকভাৱে আদৰণি জনায়। ইয়াৰ পাছত এটা সমূহীয়া অভ্যর্থনা অনুষ্ঠানত অংশগ্ৰহণ কৰি শ্ৰীমতী মুৰ্মুৱে আলজেৰিয়াত বাস কৰা প্ৰবাসী ভাৰতীয়সকলৰ প্ৰচেষ্টাৰ শলাগ লয় আৰু দুয়ো দেশৰ মাজৰ সম্পৰ্ক সুদৃঢ় কৰাৰ বাবে ভাল কামসমূহ অব্যাহত ৰাখিবলৈ আহ্বান জনায়।

-ৰাইট-

ৰাষ্ট্ৰপতিয়ে মুৰ্মুৱে আজি আলজেৰিয়াৰ স্বাধীনতা সংগ্ৰামৰ শ্বহীদসকলৰ স্মাৰক মেগাম ইছাহিদ পৰিদৰ্শন কৰিব। তেওঁ লগতে মুজাহিদ সংগ্ৰহালয়ো পৰিদৰ্শন কৰিব। শ্ৰীমতী মুৰ্মুৱে দেশখনৰ ৰাষ্ট্ৰপতি মজিদৰ লগতে শীৰ্ষ পৰ্যায়ৰ অন্য প্ৰতিনিধিসকলৰ সৈতে দ্বিপাক্ষিক বৈঠকত মিলিত হ'ব। আজি তেওঁ দেশখনত বাসকৰা ভাৰতীয় সম্প্ৰদায়ৰ লোকসকলকো সম্বোধন কৰিব। ভ্ৰমণৰ দ্বিতীয় পৰ্যায়ত ৰাষ্ট্ৰপতি মুৰ্মু ১৬ অক্টোবৰত ম'ৰিটেনিয়াত

উপস্থিত হ'ব আৰু অন্তিম পৰ্যায়ত ১৭ৰ পৰা ১৯ অক্টোবৰলৈ ম'লাৰি ভ্ৰমণ কৰিব। দেশ কেইখনৰ ভ্ৰমণ কালত ৰাষ্ট্ৰপতিগৰাকীয়ে কেইবাখনো দ্বিপাক্ষিত আলোচনাত মিলিত হ'ব আৰু আগশাৰীৰ উদ্যোগপতি আৰু ব্যৱসায়সকলৰ সৈতে মত বিনিময় কৰিব। তেওঁ লগতে দেশ কেইখনত বাস কৰা প্ৰবাসী ভাৰতীয়সকলৰ সৈতেও কথোপকথনত মিলিত হ'ব।

০০০০০

লোকসভাৰ অধ্যক্ষ ওম বিৰলাৰ নেতৃত্বত ভাৰতীয় সংসদীয় প্ৰতিনিধি দলটোৱে আন্তঃসংসদীয় সংঘ আই-পি-ইউৰ ১৪৯ সংখ্যক বৈঠকত অংশগ্ৰহণ কৰাৰ উদ্দেশ্যে যোৱানিশা জেনেভাত উপস্থিত হয়। শ্ৰীবিৰলাই সামাজিক মাধ্যম যোগে কয় যে, তেওঁ বৈঠকত শান্তিপূৰ্ণ আৰু বহনক্ষম ভৱিষ্যতৰ বাবে বিজ্ঞান, প্ৰযুক্তি আৰু উদ্ভাৱণৰ ব্যৱহাৰ সন্দৰ্ভত ভাষণ দিব। তেওঁ লগতে আন্তঃসংসদীয় সংঘৰ পৰিচালনা পৰিষদৰ বৈঠকত ভাগ ল'ব আৰু আজি জেনেভাত প্ৰবাসী ভাৰতীয়সকলক সাক্ষাৎ কৰিব। ইয়াৰ উপৰি তেওঁ বৈঠকত ভাগ লোৱাৰ সুযোগতে অন্য দেশত সংসদৰ অধ্যক্ষ সকলকো দেখা কৰিব। বৈঠকত অংশগ্ৰহণ কৰিবলগীয়া সংসদীয় প্ৰতিনিধি দলটোত ৰাজ্যসভাৰ উপ সভাপতি হৰিবংশ সিং, উভয় সদনৰ সচিব প্ৰধান আৰু সংসদৰ অন্য কেইবাগৰাকী সাংসদ আছে।

আন্তঃসংসদীয় সংঘৰ ১৮০ খন সদস্য সংসদ আৰু ১৫ খন সহযোগী সদস্য আছে। সদস্য সংসদসমূহৰ ভিতৰত ভাৰত, চীন আৰু ইণ্ডোনেছিয়াৰ দৰে বৃহৎ দেশৰ লগতে কাবো ৱেৰ্ডে, ছেণ্ট মেৰিনো আৰু পলাউৰ দৰে ক্ষুদ্ৰ ৰাষ্ট্ৰৰ সংসদো আছে। ১৭ অক্টোবৰত বৈঠকৰ সামৰণি পৰিব।

০০০০০

প্ৰধানমন্ত্ৰী ইণ্টাৰ্নশ্বিপ আঁচনিৰ বাবে pminternship.mca.gov.in প'ৰ্টেল যোগে পঞ্জীয়নৰ প্ৰক্ৰিয়া আৰম্ভ হৈছে। ২৫ অক্টোবৰত এই প্ৰক্ৰিয়াৰ সামৰণি পৰিব। ১৯৩টা কোম্পানীয়ে বৰ্তমানলৈকে প'ৰ্টেলটোৰ জৰিয়তে প্ৰায় ৯১ হাজাৰ ইণ্টাৰ্নশ্বিপৰ সুযোগ আগবঢ়াইছে। চৰকাৰে ২০২৪-২৫ বিত্তীয় বৰ্ষত ১ লাখ ২৫ হাজাৰ ইণ্টাৰ্নশ্বিপৰ সুযোগ প্ৰদান কৰাৰ লক্ষ্য নিৰ্ধাৰণ কৰিছে। এই পৰীক্ষামূলক প্ৰকল্পৰ বাবে মুঠ ৮০০ কোটি টকা ব্যয় কৰা হ'ব। চৰকাৰে এই আঁচনিৰ অধীনত ৫ বছৰৰ বাবে ২১ৰ পৰা ২৪ বছৰ বয়সৰ ১ কোটি প্ৰাৰ্থীক এবছৰৰ ইণ্টাৰ্নশ্বিপ প্ৰদানৰ লক্ষ্য ধাৰ্য কৰিছে। এই আঁচনিৰ অধীনৰ প্ৰাৰ্থীসকলে এবছৰৰ বাবে মাহে ৫ হাজাৰ টকা বিত্তীয় সাহায্য আৰু ছহেজাৰ টকাৰ এককালীন অনুদান লাভ কৰিব। সূত্ৰৰ পৰা জানিব পৰা মতে, দেশৰ ৩৬ খন ৰাজ্য আৰু কেন্দ্ৰীয় শাসিত অঞ্চলৰ ৭৩৭ খন জিলাত তেল, গেছ আৰু শক্তি, ভ্ৰমণ আৰু আতিথ্য, যান-বাহন আৰু বেংকিং তথা বিত্তীয় সেৱাসহ ২৪টা খণ্ডত ইণ্টাৰ্নশ্বিপৰ এই সুযোগ উপলভ্য হ'ব। এই পৰীক্ষামূলক প্ৰকল্পৰ বাবে বিগত ৩ বছৰত কোম্পানীৰ সামাজিক দায়িত্ব অধীনত ব্যয় কৰা গড় ধনৰ ভিত্তিত শীৰ্ষ কোম্পানীসমূহ বাছনি কৰা হৈছে। এই আঁচনিত কোম্পানীসমূহৰ অংশগ্ৰহণ স্বেচ্ছামূলক। ইয়াৰ উপৰি আঁচনিৰ প্ৰতি আগ্ৰহী অন্য কোম্পানী, বেংক অথবা বিত্তীয় প্ৰতিষ্ঠানে কোম্পানী পৰিক্ৰমা মন্ত্ৰ্যালয়ৰ অনুমোদন সাপেক্ষে আঁচনিখনত অংশগ্ৰহণ কৰিব পাৰিব।

০০০০০

বিজেপিয়ে কেন্দ্ৰীয় গৃহমন্ত্ৰী অমিত শ্বাহ আৰু মধ্যপ্ৰদেশৰ মুখ্যমন্ত্ৰী মোহন যাদৱক হাৰিয়ানাৰ বিজেপি বিধায়িনী দলৰ বৈঠকৰ বাবে কেন্দ্ৰীয় পৰ্যবেক্ষক হিচাপে নিয়োগ কৰিছে। দলে লগতে জম্মু-কাশ্মীৰৰ বিজেপি বিধায়িনী দলৰ বৈঠকৰ বাবে কেন্দ্ৰীয় মন্ত্ৰী প্ৰহ্লাদ য়োশী আৰু ৰাষ্ট্ৰীয় সাধাৰণ সম্পাদক তৰুণ চুঘক কেন্দ্ৰীয় পৰ্যবেক্ষক হিচাপে নিযুক্তি দিছে।

০০০০০

আকাশবাণীৰ বাতৰি সেৱা বিভাগৰ দ্বিভাষিক ফোন ইন অনুষ্ঠান পাৰ্লিক স্পীকত আজি নিশা চাৰে ন বজাত গ্ৰাহক অধিকাৰ আৰু দায়িত্ব সন্দৰ্ভত গ্ৰাহক পৰিক্ৰমা বিভাগৰ সচিব নিধি খাড়েৰ সৈতে হোৱা এলানি বিশেষ আলোচনা সম্প্ৰচাৰ কৰা হ'ব। আগ্ৰহী শ্ৰোতাসকলে অনুষ্ঠান চলি থকাৰ সময়ত ০১১-২৩৪২ ১০৫০ আৰু ০১১ ২৩৩১ ৪৪৪৪ নম্বৰত ফোন কৰি সমল ব্যক্তিগৰাকীক বিষয়টো সন্দৰ্ভত প্ৰশ্ন সুধিব পাৰিব। তেওঁলোকে ৱাটছএপ যোগে ৯২৮৯০ ৯৪০৪৪ নম্বৰলৈও প্ৰশ্ন প্ৰেৰণ কৰিব পাৰিব। আকাশবাণীৰ এফ এম গ'ল্ড চেনেল আৰু অতিৰিক্ত ফ্ৰিকুয়েন্সিসমূহৰ যোগেদি এই অনুষ্ঠান প্ৰচাৰ কৰা হ'ব। শ্ৰোতাসকলে আমাৰ ৱেবছাইট newsonair.co.in আৰু ইউটিউব চেনেল newsonairofficial যোগেও এই অনুষ্ঠান শুনিবলৈ পাব।

০০০০০

অষ্ট্ৰেলিয়াৰ বেণ্ডিগোত অনুষ্ঠিত বেণ্ডিগো ইণ্টাৰ নেচনেল বেডমিণ্টন প্ৰতিযোগিতাৰ ভাৰতৰ তান্যা হেমন্তে টাইপেইৰ টুং-চিঅ' টুংক পোনপটীয়া গেমত পৰাস্ত কৰি মহিলাৰ ছিংগলছৰ খিতাপ দখল কৰিছে। দ্বিতীয় বাছনিৰ তান্যাই ফাইনেলত ষষ্ঠ বাচনিৰ টুংক ২১-১৭, ২১-১৭ গেমত পৰাস্ত কৰি এই খিতাপ অৰ্জন কৰে। ২১ বছৰীয়া তান্যাৰ এয়া হৈছে তৃতীয় আন্তঃৰাষ্ট্ৰীয় খিতাপ আৰু বছৰটোৰ প্ৰথমটো খিতাপ।

০০০০০

ভাৰতৰ যুকি ভাস্কী, ঋত্বিক চৌধুৰী বোলিপাল্লি আৰু অৰ্জুন কাধে আজি কাজাখস্তানত অনুষ্ঠিত আলমাটি অপেন টেনিছ প্ৰতিযোগিতাৰ পুৰুষৰ ডাবলছৰ প্ৰি-কোৱাৰ্টাৰ ফাইনেলত অৱতীৰ্ণ হ'ব। বাছনি বিহীন ঋত্বিক আৰু অৰ্জুনৰ যুটীটো বিয়লি ফিনলেণ্ডৰ পেইট্ৰিক নিক্লাছ ছলমিনেন আৰু ইটালীৰ মাৰ্কো বৰ্তোলোটিৰ বিৰুদ্ধে অৱতীৰ্ণ হ'ব। ইয়াৰ বিপৰীতে তৃতীয় বাছনিপ্ৰাপ্ত যুকি ভাস্কী আৰু ফ্ৰান্সৰ অল্ভানো অলিৱেৰ্টাৰ যুটীটো জাৰ্মানীৰ জেকভ শ্ৰেয়টৰ আৰু মাৰ্ক ৱালনাৰৰ সন্মুখীন হ'ব।

ভাৰতৰ আন এগৰাকী খেলুৱৈ এন শ্ৰীৰাম বালাজী আৰু আৰ্জেণ্টিনাৰ গুইডো আন্দ্ৰেজিৰ যুটীটো কাইলৈ একে শিতানত অষ্ট্ৰেলিয়াৰ আলেকজেণ্ডাৰ বুকিক আৰু জেমছ ডাকৱৰ্থৰ বিৰুদ্ধে অৱতীৰ্ণ হ'ব।

০০০০০

হকী ইণ্ডিয়া ছিনিয়ৰ মহিলা আন্তঃবিভাগীয় ৰাষ্ট্ৰীয় হকী প্ৰতিযোগিতা নতুন দিল্লীৰ মেজৰ ধ্যানচন্দ ষ্টেডিয়ামত আজি আৰম্ভ হ'ব। ২১ অক্টোবৰলৈ চলিবলগীয়া এই প্ৰতিযোগিতাত মুঠ ১২টা দলে অংশগ্ৰহণ কৰিব। দলকেইটাক চাৰিটা গোটত বিভক্ত কৰা হৈছে। লীগ পৰ্যায়ত প্ৰতিটো দলে নিজ গোটৰ সকলো দলৰ সৈতে অৱতীৰ্ণ হ'ব।

০০০০০

মহিলাৰ টি-টুৱেণ্টি বিশ্বকাপ ক্ৰিকেট প্ৰতিযোগিতাৰ শ্বাৰজাহত অনুষ্ঠিত গ্ৰুপ-এৰ এখন খেলত অষ্ট্ৰেলিয়াই ভাৰতক ৯ বানত পৰাজিত কৰি ছেমি ফাইনেলত স্থান নিশ্চিত কৰে। গ্ৰুপ পৰ্যায়ত কালি একেৰাহে চতুৰ্থখন খেলত জয়ী হৈ অষ্ট্ৰেলিয়াই এই প্ৰতিযোগিতাৰ আটাইকেইখন খেলতে জয়লাভ কৰাৰ অভিলেখ অক্ষুন্ন ৰাখে। আনহাতে, গ্ৰুপ এ-ৰ নিউজিলেণ্ড আৰু পাকিস্তানৰ মাজত অনুষ্ঠিত হ'বলগীয়া খেলখনৰ ফলাফলৰ ওপৰতেই ভাৰতে ছেমি ফাইনেল খেলাৰ সুযোগ নিৰ্ভৰ কৰিব। খেলখনত পাকিস্তান জয়ী হ'লে ভাৰত গ্ৰুপ-এৰ পৰা ছেমি ফাইনেলত প্ৰৱেশ কৰা দ্বিতীয়টো দল হ'ব।

কালিৰ খেলখনত ১৫২ বানৰ বিজয় লক্ষ্যৰে খেলিবলৈ লোৱা ভাৰতে নিৰ্ধাৰিত ২০ অভাৱত ৯ উইকেটৰ বিনিময়ত মাত্ৰ ১৪২ বানহে কৰিবলৈ সমৰ্থ হয়। অধিনায়ক হৰমনপ্ৰীত কৌৰে ৫৪ বান কৰি অপৰাজিত হৈ থকাৰ বিপৰীতে দিপ্তী শৰ্মাই ২৯ বানৰ বৰঙণি আগবঢ়ায়। অষ্ট্ৰেলিয়াৰ হৈ এনাবেল চুমাৰলেণ্ড আৰু চোফি মলিনিউক্সে দুটাকৈ উইকেট লাভ কৰাৰ লগতে মেগান স্কট আৰু এশ্বলী গাৰ্ডনাৰে এটাকৈ উইকেট দখল কৰে।

ইয়াৰ পূৰ্বে অষ্ট্ৰেলিয়াই টছত জিকি প্ৰথমে বেট ধৰাৰ সিদ্ধান্ত লৈ নিৰ্ধাৰিত ২০ অভাৱত ১৫১ বান সংগ্ৰহ কৰে। প্ৰতিযোগিতাত আজি সন্ধিয়া ডুবাইত হ'বলগীয়া এখন খেলত পাকিস্তান নিউজিলেণ্ডৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

সমাপ্ত